

AĊĊETTA MINN IDEJH DAK KOLLU LI JOGHĠBU JIBGHATLEK

Fil-hajja taghna, kull wiehed u wahda minna ngħaddu minn mumentu diffiċli: il-piż ikun tqil, tara dlam biss, taħseb li Alla jkun hallik wahdek, qalbek maqtugħa, solliev ta' xejn, dejjem niezla f'bir bla qiegh. X'ikun irid minna l-Mulej? Għalfejn jghaddina minn dan kollu? Għalfejn dan il-mard? Għalfejn dawn il-problemi fil-familja jew fuq ix-xogħol jew mal-ġirien?

Għadna kemm bdejna sena ġdida u forsi għal xi whud diġa gabet magħha xi nkwiēt ġdid! Għalhekk illum nixtieq naqsam magħkom din l-ittra li Mons. Salv Grima kien kiteb lil Ġuża. L-ittra hija bla data u għalkemm indirizzata lil Ġuża iżda nistgħu faċilment napplikawha għalina lkoll. Kliem qaddis minn saċerdot qaddis. Jalla tkun ta' solliev u kuraġġ għalina u tghinna naffrontaw din is-sena li bdejna b'aktar rassenzazzjoni.

Mons. Grima kiteb hekk: “Nixtieqek hafna li telewa il-menti tiegħek lejn Alla u taċċetta minn idejha dak kollu li joghġbu jibghatlek. Milli jidher is-Sinjur sabek denja li jxiddlek il-kuruna tax-xewk tiegħu u jpoġġilek fuq spallejk is-salib. Kemm hi haġa sabiha li tbat għall-erwieh, li tghin lil Ġesù isalva l-erwieh. Ma ndunajtx li Alla qed jghaddik mit-tbatijiet li għadda minnhom lil Ibnu? Ara, osserva ftit li Ġesù fil-passjoni sofra tliet xorta ta' martirji: il-martirju tal-qalb fl-Ort tal-Ġetsemani, il-martirju tal-ġisem fil-flaġelazzjoni u il-kroċifissjoni u l-martirju ta' l-ispirtu, fl-abbandun ta' Missieru fuq is-salib.

Issa milli jidher Ġesù jixtieq li dawn il-martirji jibqa' jkompli jsofrihom fil-persuna tiegħek. Ma thossokx kuntenta u onorata li tislef lill-persuna tiegħek lil Ġesù biex jibqa' jsofri fik? Dan li qed jiġri fik, din hija il-missjoni li Ġesù iridek taqdi bhalissa.

U il-posizzjoni tiegħek fil-hajja spiritwali ma tifhimix jekk ma tharix lejha taht dan id-dawl. Possibbli għadek ma ndunajtx li Ġesù għalaqlek il-bibien kollha preċiżament biex tkun kroċifissa bħalu? Jiena il-qagħda tiegħek narha ċara, ruh li Ġesù għamlilha l-unur li jtellagħha miegħu fuq il-Kalvarju, jhalliha hemm fuq. Sa kemm sejjer ihallik hemm? Dak hu biss

jafu. Biss oqghod ċerta li wahdek ma hu sejjer ihallik qatt għax il-Bambin ġust. Jiena kullma ngħidlek kollu għan-nom ta' Ġesù ngħidlek. Allahares kelli ngħidlek xi haġa għan-nom tiegħi. Kieku kelli ngħidlek xi haġa għan-nom tiegħi, ngħidlek biex ma taghtix kasha, imma meta kullma ngħidlek huwa għan-nom ta' Ġesù, allura għandek toqghod fuqu, serrah mohħok u tara fl-ittri tiegħi l-kelma ta' Ġesù. Dan qed ngħidulek mhux b'supervja imma b'konvinzjoni profonda, qawwija li Ġesù irid jinqeda bl-inqas wiehed fost il-Kleru Malti biex jitfa' qatra ta' konsolazzjoni nisranija u spiritwali fil-qalb imnikkta tiegħek.

Il-martirju tal-qalb qegħda ssofrih għax fit-tribulazzjonijiet li għaddejja minnhom, dejjem thossok li qegħda taqa u donnu hadd ma jista' jipperswadik. Mhux hekk thossok? Il-martirju tal-ġisem qegħda ssofrih mill-mard li thoss u minn nuqqas ta' forzi li għandek. Il-martirju ta' l-ispirtu, nissaponi dan l-aktar li thoss u l-aktar li jittormentak, thossok wahdek, mingħajr għajnuna ta' hadd, anqas il-konsolazzjoni tat-talb ma jibqagħlek għax jew ma tkunx tista' titlob, jew meta jirnexxilek titlob, thossok qisek ma tlabt xejn. Kemm hi haġa tqila meta thoss il-bżonn ta' l-ghajnuna u din ma tiġi minn imkien! Anzi flok il-farag joqrob, thossu donnu aktar jitbiegħed. Anke is-sema jiskot, pero il-hsieb li dan kollu qed jippermettiek Alla u qed jippermettiek għall-ġid tiegħek, għandu jservik ta' konsolazzjoni u ta' farag.

Tbatijiet bħal dawn għandhom il-vantaġġi kbar tagħhom. L-ewwel haġa jgħallmuk tagħder iżjed lil Ġesù fit-tbatijiet tiegħu. Ruh li tkun għaddejja minn dan kollu, il-meditazzjoni tal-passjoni tagħmilha ahjar u tipprofitta minnha aktar, u mhux haġa żghira li ssir tagħder iżjed it-tbatijiet ta' Ġesù Kristu. Barra minnekk, meta it-tbatijiet bħal dawn ir-ruh tghaqqadhom ma' dawk ta' Ġesù u toffrihom lill-Missier Etern għall-istess skop, għandha tibqa' ċerta li Alla l-imbieriek johodhom u jqassamhom hu l-erwieh. Inheba iżjed fil-pjaga tal-kustat ta' Ġesù, kabbar iżjed il-fiduċja tiegħek fih, għidli li int trid toqghodlu għal kollox, għidli li ma jimpurtax li ma tkunx kuntenta inti basta li jkun kuntent Ġesù.

1. Tippretendix li tifhem lil Ġesù kif jitratta miegħek għax il-ġudizzji tiegħu ma nifmuhomx.
2. Ġesù huwa Missier ta' hniena nfinita u dejjem lest biex jagħder u jahfer.
3. Ġesù jhobbna b'imhabba nfinita u jibqa' jhobbna kienu x'kienu in-nuqqasijiet.
4. L-aktar virtu li jixtieq jara fina hija l-imhabba mibnija fuq il-fiduċja fih, fiduċja illimitata li tista' tesprimiha b'din il-ġakulatorja: Ġesù, tant jiena ċerta li inti thobbnli li m'għandix dubju li m'intix sejjer tghinni.
5. Mhux dak li nhossu huwa dnuh imma dak li nkunu rridu. Elf tentazzjoni kontra l-imqaddsa purita ma jagħmlux dnuh wiehed għax id-dnuh qieghed fil-volonta'.”

Dikjarazzjonijiet ta' Mons. Grima dwar Ġuża Mifsud

Infakkar lill-qarrejja li Mons. Grima kien strumentali hafna sabiex Ġuża tibda titkellem fil-pubbliku dwar id-dehriet li kellha mill-Madonna. Lil Ġuża kien jafha sa mis-snin hamsin u baqa' jiddiriġiha sa' l-ahhar. Ma kienx jiddejjaq jistqarr il-fehema tiegħu dwar Ġuża u l-allegati dehriet tagħha. F'dikjarazzjoni ffirmata minnu fit-3 ta' Ottubru 1985, huwa qal hekk. “Ġejt mistoqsi fuq Ġuża Mifsud rigward it-titoli tal-Madonna tal-Konsagrazzjoni u Madonna tal-Girgenti. Jiena, bhala konfessur tagħha, nista' ngħid li hi ġenwina hafna u ta' min jorbot fuqha. Għalhekk, fl-opinjoni tiegħi, ta' min jinkoraġġiha biex ix-xewqat tal-Madonna jsehhu.”

Dikjarazzjoni ohra tiegħu harġet fil-berah fil-15 ta' Frar 1990 permezz tal-Kanonku Dun Ġwann Palmier. Din id-dikjarazzjoni ffirmata mill-Kanonku Palmier tghid hekk:

“Jiena, hawn taht iffirmit, Kan. Dun Ġwann Palmier, Prep. Tal-Koleġġjata ta' San Pawl Nawfragu tal-Belt Valletta ... niddikjara minn rajja u bil-liberta' kollha, li snin ilu meta kienu qegħdin jixterdu xniegħat persistent dwar dehriet tal-Madonna lil wahda xebba mis-Sigġiewi u kien qed jissemma hafna Monsinjur Salvatore Grima, meta dan kien għadu fl-ahjar tas-sensi tiegħu, jiena mort infittxu fid-Dar tal-Kleru biex naghmillu xi mistoqsijiet dwar dan l-ghajdut.

Għidli, ‘Monsinjur, inti qieghed tissemma hafna dwar ċerti dehriet li l-Madonna għamlet u għadha tagħmel lil wahda xebba fis-Sigġiewi (Girgenti). Din hija xi haġa serja?’ Huwa qalli bla tlaqliq: ‘Dik haġa serjissima! Dik ix-xebba damet hafna tiġi tqerr għandi. Issa ilha xi ftit ma' tiġi, imma nerġa ngħidlek li dik hija haġa serjissima.’ Qalli wkoll li hi qegħda tiltaqa' ma hafna tfixkil mill-Arċipriet tar-rahall, iżda b'dana kollu żgur ta' min jemminha.’ Din id-dikjarazzjoni qieghed naghmilha illum il-Hamis, 15 ta' Frar 1990, wara li b'kumbinazzjoni ltqajt ma' Monsinjur Buontempo fis-sagrastija ta' San Pawl tal-Belt, u dan qalli li kien sejjer is-Sigġiewi għal-laqgħa tal-Kumitat “Madonna tal-Konsagrazzjoni”, u ġie d-diskors fuq dan is-sugġett.”

Qdusija tal-Kleru

Mons. Grima mar jiltaqa' mal-Mulej fis-27 ta' Jannar 1990. Kien ihobb hafna l-Ewkaristija u anka waqqaf l-adorazzjoni għall-qdusija tal-kleru. Qegħdin fis-sena ddedikata lis-saċerdoti u għalhekk xieraq nagħlaq b'siltiet minn diskors li Mons. Grima kien għamel fid-dar ta' Ġuża Mifsud. “Jiena l-Madonna nitlobha li tqaddisni mhux għas-sodisfazzjon tiegħi imma għax naf li saċerdot qaddis jagħti gloriya kbira lill-Bambin u ma nixtieqx li ncaħdu minnha dik il-glorja... Jien dik li qed nitolbu issa l-Bambin li jqaddisni... Iva, anka nitolbuha l-Madonna biex tqaddes is-saċerdoti tagħna għax jekk jittqaddsu s-saċerdoti l-poplu kollu jittqaddes, għaliex is-sekolari jersqu lejn Ġesù daqs kemm jimbutthom il-qassis, is-saċerdot. Allura ahna obligati nitolbu għas-saċerdoti, obligati nitolbu għalihom għal hafna raġunijiet. Meta nkunu qegħdin immutu huma jkun l-akbar konfort li jista' jkollna. Moribond ikun jaf li għandu saċerdot ma ġenbu dak il-hin, u minn jaf kemm konverżjonijiet isiru madwar is-sodda tal-mewt mingħajr ma nindunaw bihom...

Jiena jiddispjaċini ma nistax ngħinha lil Ġuża iżjed milli qieghed ngħinha il-għaliex saħhti ma tippermettilix iżda nista' ngħid bis-sinċerita kollha li jiena dejjem nitlob għaliha u nitlob għaliha b'dan is-sens biex dak li tixtieq il-Madonna minnha Ġuża tatijulha u biex il-messaġġ tagħha isir magħruf iżjed u nemmnuh il-messaġġ tagħha u għandi nahseb jiena illi jekk kulhadd

jaghmel hiltu, nahseb illi jekk kemm il darba kulhadd jaghmel is-sehem tieghu jirnexxilna naraw li l-messagg taghha jkun imxerred u accettat, ghax mhux imxerred biss, ikun accettat u minn hekk johrog hafna gid...”

Sylvana Spiteri LL.D

L-ASSEMBLEA ĠENERALI

L-Assemblea Ġenerali li tiltaqa’ kull tliet snin sabiex tahtar kumitat gdid saret waqt il-laqgħa ta’ talb ta’ 1-20 ta’ Settembru 2009 fil-Girgenti.

Wara li ntqal ir-rużarju u t-talba tal-Madonna tal-Konsagrazzjoni, inqraw il-minuti ta’ l-Assemblea Ġenerali ta’ qabel li kienet saret fis-17 ta’ Settembru 2006. Imbagħad il-President tal-Kumitat, il-Perit Philip Azzopardi, qara r-rapport amministrattiv li fih ta dettalji dwar il-hidma tal-Kumitat fis-snin 2006 sa 2009. Wara kien imiss lil Dr. Sylvana Spiteri, il-Kaxxiera tal-Moviment, li qrat ir-rapport finanzjarju għall-istess perjodu.

Peress li tefghu in-nomina tagħhom ghaxar persuni, kif stabiliet fl-istatut, ma kienx hemm il-htieġa li ssir elezzjoni. Dawn kienu l-Perit Philip Azzopardi, Charles Catania, Doris Catania, Carmen Garzia, Kolina u Rosario Psaila, Alfred Micallef, Rose Piccinino, Dr. Sylvana Spiteri u Louis Xuereb.

Il-laqgħa mbagħad kompliet biċ-ċerimonja tal-qanpiena u talb iehor.

L-ewwel laqgħa tal-Kumitat il-gdid saret l-Erbgħa 14 ta’ Ottubru. Fil-bidu tal-laqgħa Philip Azzopardi u Sylvana Spiteri ġew rikonfermati bhala President, Segretarja u Kaxxiera rispettivament.

Nitolbu lkoll għal dan il-Kumitat sabiex jahdem bis-shih għall-akbar glorja tal-Mulej u sabiex is-sigra li hawlet Ġuża Mifsud għad-unur ommna Marija tkompli tikber u tagħti frott bnin.

TALBA

Sinjur Alla ta’ l-Eżerciti ixhet il-harsa tiegħek fuqi, twarrabx idejk minni u żommni dejjem marbut/a mal-volonta’ mqaddsa tiegħek.

Mulej, nadurak, imbierkek u nfahhrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta’ Ommi Marija Santissima, taqlagħli din il-grazzja li tant nixtieq. Amen. Glorja lill-Missier...

GRAZZJI MAQLUGHA

J. Grixti minn tas-Sliema tiringrazzja lil Alla li bl-interċessjoni tal-Madonna tal-Konsagrazzjoni u ta’ Ġuża Mifsud qalghet din il-grazzja. Hija tgħid, “Kont qegħda nitlob għal ohti u għal zewġha biex jgħaddi xi nkwieta li kellhom bejniethom. Darba, kien il-Hadd filghaxija, kienet sejra ghax-xogħol u karozza li kienet ġejja sparata dahlet fil-ġenb tal-karozza ta’ ohti. Kellhom jisserraw il-karozza biex harġuha minnha, iżda ohti harġet minghajr ebda girfa jew ksur. Il-karozza giet iddikjarata total loss.”

R. A. mill-Marsa kitbet li hasset sidirha jintefah, marret il-clinic u hadulha sample biex tiġi testjata. Hasbu li hemm infezzjoni b’possibilita’ ta’ tumur warajha. Hi telgħet il-Girgenti u talbet hafna lill-Madonna u lil Ġuża Mifsud. Meta harġu t-testijiet irriżulta li kellha infezzjoni biss. Ta’ dan hi tiringrazzja lil Alla.

S. Falzon mill-Mosta tiringrazzja lil Alla għall-grazzji li qalghet bl-interċessjoni tal-Madonna tal-Konsagrazzjoni u ta’ diversi qaddisin ohra. Tgħid li t-tfal tagħha ġabu riżultati tajbin fl-istudju u li hi xi żmien qabel kienet waqgħet u lanqas setgħet timxi, pero meta marret għand it-tabib qalilha li ma kellha xejn serju. Tkompli tikteb hekk, “Jien dejjem nitlob lill-Madonna biex iżżomm il-harsin tagħha fuq il-familja tiegħi u fuqi ghax hi ommna u tifhimna żgur fil-problemi tagħna.”

K. D. minn Hal Tarxien kitbet hekk: Niehu gost meta nirċievi l-fuljett Lehen il-Girgenti u l-ewwel li ma naqra huma l-grazzji maqlugħa. Nhosshom jimlewni b’aktar kuraġġ. Jiena naqla’ hafna grazzji mingħand il-Madonna tal-Girgenti. Kieku kelli niktiblek il-grazzji li qlajt nibda ktieb u ma nispiċċahx. Sahansitra mmur f’xi post u ma nsibx niparkja. Nitlobha u dejjem nara xi karozza titlaq minn postha u niparkja minn flokha. Il-Madonna tharisna u tiproteġina l-hin kollu.

S. Scicluna minn Haż-Żebbuġ tiringrazzja lil Alla li bl-interċessjoni tal-Madonna tal-Girgenti qalghet il-grazzji li kellha bżonn.

F. Agius minn Birzebbugia tiringrazzja lil Alla li bl-interċessjoni tal-Madonna, fost grazzji ohra, qalghet il-grazzja li reġgħet bdiet timxi.

G. Bugeja miż-Żurrieq tiringrazzja lil Alla li bl-interċessjoni tal-Madonna, ta’ Ġuża Mifsud u ta’ San Ġużepp qalghet il-grazzja li kellha bżonn. Tgħid li kellha qalbha ghajjiena u anka li kellha l-ilma fil-pulmun iżda issa qalbet għall-ahjar.

AVVIŻI

1. Il-laqgħat li jmiss se jsiru kif ġej:
Il-Hadd 3 u 17 ta’ Jannar 2010 fit-3.00p.m.
Il-Hadd 7 u 21 ta’ Frar 2010 fit-3.30p.m.
Il-Hadd 7 u 21 ta’ Marzu 2010 fl-4.00p.m.
Il-Hadd 4 ta’ April 2010 fil-5.30p.m.
2. Dawk li qalghu xi grazzja huma mheġġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji minghajr isem shih, indirizz u numru tat-telefown ma jgħux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista’ jkun, ittuna ċ-ċertifikat tat-tabib fejn jiċċertifika l-fejqa tagħkom.
3. Inheġġu lill-qarrejja biex jimlew il-formola ta’ shubija fil-Moviment Madonna tal-Konsagrazzjoni. Dawn il-formoli jistgħu jittieħdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siġġiewi, SGW 1320.
4. Min hu nteressat li jkun jaf aktar dwar il-grazzji tal-Girgenti infakkrukom li matul is-snin ġew ippubblikati seba’ kotba bil-Malti kif ukoll bl-Ingliż. **Għandna wkoll id-DVD “Ix-Xejn Ahjar Minni” dwar il-hajja ta’ Ġuża u l-messagg tal-Girgenti u DVD iehor “Nitolbu ma’ Marija” li jinkludi r-rużarji b’lehen Ġuża Mifsud.** Dawn il-kotba u DVDs jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista’ jakkwista wkoll santi bit-talba ta’ interċessjoni ta’ Ġuża Mifsud (bil-Malti u bl-Ingliż) kif ukoll domni, keychains, DVDs u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej: www.ourladyofconsecration.org

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 81

JANNAR 2010

JITQASSAM BLA HLAS

NEWSPAPER POST



Mons. Salvatore Grima u Ġuża Mifsud. Mons. Grima kien id-Direttur Spiritwali ta’ Ġuża mis-snin hamsin sa ma’ miet fis-27 ta’ Jannar 1990.

Il-Kumitat Moviment Madonna tal-Konsagrazzjoni jixtieq iwassal l-isbah xewqat tiegħu għas-sena 2010 lill-membri kollha tal-Moviment, lill-qarrejja ta’ dan il-fuljett, lill-Maltin u l-Għawdxin kollha u ‘l proxxmu kollu. Mulej ibgħat il-paċi Tiegħek fuq id-dinja kollha.